



ສາທາລະນະລັດ ປະຊາທິປະໄຕ ປະຊາຊົນລາວ
ສັນຕິພາບ ເອກະລາດ ປະຊາທິປະໄຕ ເອກະພາບ ວັດທະນະຖາວອນ
ກະຊວງກະສິກໍາ ແລະ ປ່າໄມ້

ເລກທີ: 3789-- /ກປ

ນະຄອນຫຼວງວຽງຈັນ, ວັນທີ: 18 JUL 2024

ຄໍາສັ່ງ

ກ່ຽວກັບ ການຊຸກຍູ້, ສົ່ງເສີມ ຂະບວນການລ້ຽງງົວ ແລະ ຄວາຍ ເພື່ອສົ່ງອອກໄປ ສປ ຈີນ

ເຖິງ: - ທ່ານ ຫົວໜ້າຫ້ອງການ, ບັນດາກົມ, ສະຖາບັນ ອ້ອມຂ້າງກະຊວງກະສິກໍາ ແລະ ປ່າໄມ້;
- ທ່ານ ຫົວໜ້າພະແນກກະສິກໍາ ແລະ ປ່າໄມ້ ແຂວງ, ນະຄອນຫຼວງ ໃນຂອບເຂດທົ່ວປະເທດ.

- ອີງຕາມ ກົດໝາຍວ່າດ້ວຍການລ້ຽງສັດ ແລະ ການສັດຕະວະແພດ ສະບັບປັບປຸງ ເລກທີ 08/ສພຊ, ລົງວັນທີ 11 ພະຈິກ 2016;
- ອີງຕາມ ດໍາລັດ ວ່າດ້ວຍການຈັດຕັ້ງ ແລະ ການເຄື່ອນໄຫວຂອງກະຊວງກະສິກໍາ ແລະ ປ່າໄມ້ ສະບັບເລກທີ 603/ນຍ, ລົງວັນທີ 15 ຕຸລາ 2021;
- ອີງຕາມ ໜັງສືສະເໜີ ຂອງກົມລ້ຽງສັດ ແລະ ການປະມົງ ສະບັບເລກທີ 2469/ກລປ ລົງວັນທີ 25 ມິຖຸນາ 2024.

ເພື່ອສືບຕໍ່ຈັດຕັ້ງປະຕິບັດ ສັນຍາ ກ່ຽວກັບ ການກັກກັນ ແລະ ມາດຕະຖານດ້ານສຸຂະພາບ ສໍາລັບສັດໃຫຍ່ ຈາກ ສປປ ລາວ ທີ່ຈະສົ່ງອອກໄປ ສປ ຈີນ (ສະບັບປັບປຸງ) ລະຫວ່າງ ກະຊວງກະສິກໍາ ແລະ ປ່າໄມ້ ແຫ່ງ ສາທາລະນະລັດ ປະຊາທິປະໄຕ ປະຊາຊົນລາວ ແລະ ອົງການບໍລິຫານພາສີ ແຫ່ງ ສາທາລະນະລັດ ປະຊາຊົນຈີນ ສະບັບລົງວັນທີ 29 ພະຈິກ 2022 ແລະ ເພື່ອເປັນການຊຸກຍູ້ ສົ່ງເສີມ ຂະບວນການລ້ຽງສັດໃຫຍ່ ປະເພດ ງົວ ແລະ ຄວາຍ ເປັນສິນຄ້າ ໃນຂອບເຂດທົ່ວປະເທດ ໃຫ້ເປັນຂະບວນພັດພື້ນ, ກວ້າງຂວາງ ແລະ ສາມາດຮັບປະກັນດ້ານ ປະລິມານ ແລະ ຄຸນນະພາບ ຕາມມາດຕະຖານການສົ່ງອອກສັດໃຫຍ່ ປະເພດ ງົວ-ຄວາຍ ໄປ ສປ ຈີນ.

ລັດຖະມົນຕີ ກະຊວງກະສິກໍາ ແລະ ປ່າໄມ້ ອອກຄໍາສັ່ງ:

1. ໃຫ້ຫ້ອງການ, ບັນດາກົມ, ສະຖາບັນ, ຫົວໜ່ວຍວິຊາການລະດັບສອງ ອ້ອມຂ້າງກະຊວງກະສິກໍາ ແລະ ປ່າໄມ້ ແລະ ພະແນກກະສິກໍາ ແລະ ປ່າໄມ້ ແຂວງ, ນະຄອນຫຼວງວຽງຈັນ ປະສານ ສົມທົບພາກສ່ວນທີ່ກ່ຽວຂ້ອງທັງ ສູນກາງ ແລະ ທ້ອງຖິ່ນ ເພື່ອຈັດຕັ້ງໂຄສະນາເຜີຍແຜ່ ໃຫ້ການຈັດຕັ້ງພາກລັດ, ເອກະຊົນ, ຊາວກະສິກອນ ແລະ ຜູ້ປະກອບການ ໃນຂອບເຂດທົ່ວປະເທດຮັບຮູ້ຢ່າງຈະແຈ້ງ ແລະ ເລິກເຊິງ ກ່ຽວກັບ ມາດຕະຖານສິນຄ້າ ງົວ-ຄວາຍ ທີ່ຈະສົ່ງອອກໄປ ສປ ຈີນ ຄື: ງົວ-ຄວາຍ ຕ້ອງມີນ້ຳໜັກ 350 ກິໂລກຣາມ/ໂຕ ຂຶ້ນໄປ, ອາຍຸ ບໍ່ເກີນ 4 ປີ ໂດຍບໍ່ຈຳກັດສາຍພັນ;
2. ໃຫ້ບັນດາພະແນກກະສິກໍາ ແລະ ປ່າໄມ້ ແຂວງ, ນະຄອນຫຼວງວຽງຈັນ ເປັນເຈົ້າການໃນການວາງແຜນ ແລະ ຊຸກຍູ້ສົ່ງເສີມ ປະຊາຊົນ ແລະ ຜູ້ປະກອບການລ້ຽງສັດ ໃຫ້ລຸ່ມໃສ່ການລ້ຽງງົວ-ຄວາຍ ເພື່ອເປັນສິນຄ້າໃນທຸກ ຮູບແບບ ຢູ່ພາຍໃນແຂວງຂອງຕົນ ໂດຍມີການກຳນົດເຂດລ້ຽງງົວ, ຄວາຍ ຕາມຄວາມເໝາະສົມ ຂອງແຕ່ລະ ທ້ອງຖິ່ນ ພ້ອມທັງ ສົ່ງເສີມການລ້ຽງສັດແບບເປັນຟາມທີ່ໄດ້ມາດຕະຖານ ໃຫ້ມັບມື້ນັບເພີ່ມຂຶ້ນ ໂດຍການນຳ

ໃຊ້ເຕັກນິກວິຊາການ ຕິດພັນກັບການສ້າງເຂດປອດພະຍາດສັດ (ງົວ-ຄວາຍ) ຢູ່ແຕ່ລະທ້ອງຖິ່ນ ແລະ ນຳໃຊ້ທຸກທ່າແຮງຂອງຕົນທີ່ມີ;

3. ໃຫ້ກົມລ້ຽງສັດ ແລະ ການປະມົງ ປະສານສົມທົບກັບ ບັນດາພະແນກກະສິກຳ ແລະ ປ່າໄມ້ ແຂວງ, ນະຄອນຫຼວງວຽງຈັນ ສຸມໃສ່ການສົ່ງເສີມປຸກພືດອາຫານສັດ ຊະນິດພັນຕ່າງໆ ເປັນຕົ້ນຫຍ້າຊື່, ກິນີ້, ມຸລາໂຕ, ເນເປຍ, ຈຸນຊາວ, ຖົ່ວສະຕາຍໄລ ແລະ ພືດອາຫານສັດອື່ນໆ ເພື່ອໃຫ້ເປັນອາຫານສັດທີ່ມີຄຸນນະພາບ. ໄປຄຽງຄູ່ກັນນັ້ນ ກໍ່ໃຫ້ມີການຊຸກຍູ້ສົ່ງເສີມການປຸກ ແລະ ນຳໃຊ້ມັນຕົ້ນ, ສາລີ, ຖົ່ວເຫຼືອງ ແລະ ພືດທີ່ມີທາດໂປຣຕິນສູງ ເພື່ອຜະລິດອາຫານປະສົມ ແລະ ຜະລິດອາຫານເສີມ ໃຫ້ງົວ-ຄວາຍ. ຊຸກຍູ້ສົ່ງເສີມປະຊາຊົນ ໃຫ້ນຳໃຊ້ສິ່ງເສດເຫຼືອຈາກການປຸກຝັງ ແລະ ປຸງແຕ່ງກະສິກຳ ເຊັ່ນ: ໃບມັນຕົ້ນ, ສິ່ງເສດເຫຼືອຈາກການເກັບກ່ຽວສາລີ ແລະ ຖົ່ວເຫຼືອງ, ຍອດອ້ອຍ, ກາກນ້ຳຕານ, ກາກເຫຼົ້າ, ກາກເບຍ ເພື່ອມາເປັນວັດຖຸດິບປະສົມໃສ່ສຸດອາຫານໃຫ້ສັດກິນ. ພ້ອມດຽວກັນນັ້ນ, ກໍ່ຕ້ອງໄດ້ຊຸກຍູ້ສົ່ງເສີມ ແລະ ຖ່າຍທອດເຕັກນິກການເກັບຮັກສາອາຫານສັດ ໄວ້ໃຫ້ສັດກິນໃນຍາມທີ່ຂາດແຄນອາຫານ ດ້ວຍວິທີການເຮັດຫຍ້າແຫ້ງ, ຫຍ້າໜັກ, ເຟືອງໜັກ, ກ້ອນແຮ່ທາດ ແລະ ອາຫານເສີມທີ່ຈຳເປັນອື່ນໆ;
4. ມອບໃຫ້ ສະຖາບັນຄົ້ນຄວ້າ ກະສິກຳ, ປ່າໄມ້ ແລະ ພັດທະນາຊຸມນະບົດ ສຶກສາຄົ້ນຄວ້າກ່ຽວກັບການປັບປຸງ ແລະ ຂະຫຍາຍພັນງົວ, ຄວາຍ ທີ່ມີຄຸນນະພາບ ສາມາດຕອບສະໜອງຕາມ ມາດຕະຖານຄວາມຕ້ອງການຂອງປະເທດຄູ່ຄ້າ ເພື່ອສະໜອງແນວພັນງົວ, ຄວາຍ ໃຫ້ແກ່ຜູ້ປະກອບການ ເອົາໄປລ້ຽງເປັນສິນຄ້າສົ່ງອອກ;
5. ໃຫ້ກົມລ້ຽງສັດ ແລະ ການປະມົງ ສົມທົບກັບບັນດາ ພະແນກກະສິກຳ ແລະ ປ່າໄມ້ ແຂວງ, ນະຄອນຫຼວງວຽງຈັນ ສືບຕໍ່ສ້າງ ແລະ ຂະຫຍາຍຕາໜ່າງສັດຕະວະແພດ ຢູ່ຂັ້ນບ້ານໃນທົ່ວປະເທດໃຫ້ຫຼາຍຂຶ້ນ ເພື່ອຍົກລະດັບການເຝົ້າລະວັງ, ຕິດຕາມສະພາບການລະບາດຂອງພະຍາດສັດ ແລະ ສັກຢາກັນພະຍາດສັດ ຕາມລະດູການໃຫ້ສັດລ້ຽງຂອງປະຊາຊົນ ຢ່າງເປັນປົກກະຕິ ແລະ ຕໍ່ເນື່ອງ. ພ້ອມກັນນັ້ນ, ກໍ່ໃຫ້ສຸມໃສ່ປັບປຸງ, ກໍ່ສ້າງໂຄງລ່າງພື້ນຖານ ແລະ ບຸກຄະລາກອນ ໃນດ້ານການວິເຄາະວິໄຈພະຍາດສັດ ໃຫ້ມີຄວາມວ່ອງໄວ ແລະ ມີປະສິດທິຜົນ;
6. ໃຫ້ພະແນກກະສິກຳ ແລະ ປ່າໄມ້ ແຂວງ, ນະຄອນຫຼວງວຽງຈັນ ສຳຫຼວດເກັບກຳຂໍ້ມູນສະຖິຕິ ຜູ້ລ້ຽງງົວ, ຄວາຍ ແລະ ຈຳນວນປະຊາກອນ ງົວ, ຄວາຍ ທີ່ມີຢູ່ໃນແຂວງຂອງຕົນ ໃນແຕ່ລະໄລຍະ ເພື່ອດຸນດ່ຽງຄວາມສາມາດໃນການຜະລິດ ແລະ ການສະໜອງ ເພື່ອການບໍລິໂພກ ຢູ່ພາຍໃນທ້ອງຖິ່ນຂອງຕົນ ແລະ ວາງແຜນພັດທະນາການລ້ຽງສັດດັ່ງກ່າວ ເພື່ອເປັນສິນຄ້າສົ່ງອອກ ຢ່າງເປັນລະບົບ;
7. ມອບໃຫ້ກົມລ້ຽງສັດ ແລະ ການປະມົງ ສ້າງຖານຂໍ້ມູນ ກ່ຽວກັບຟາມລ້ຽງສັດ ເປັນຕົ້ນແມ່ນຊື່ຟາມ, ຈຸດທີ່ຕັ້ງຂອງຟາມ, ຊະນິດສັດ ແລະ ແນວພັນສັດທີ່ລ້ຽງ, ຈຳນວນສັດລ້ຽງ ແລະ ອື່ນໆ ທີ່ຈຳເປັນ ພ້ອມທັງລົງກວດກາ ແລະ ຍັງຢືນມາດຕະຖານຟາມ ຕາມມາດຕະຖານການປະຕິບັດງານທີ່ດີ ສຳລັບຟາມລ້ຽງງົວ ແລະ ຄວາຍ ຂອງສປປ ລາວ (ຕາມລະຫັດມາດຕະຖານ: ມກປ-ລປ-2022-000017) ສະບັບລົງວັນທີ 06 ພຶດສະພາ 2022. ພ້ອມນັ້ນ, ກໍ່ໃຫ້ດຳເນີນການຂຶ້ນທະບຽນພິມສັດໃຫ້ແກ່ສັດລ້ຽງຢູ່ໃນຟາມ ເພື່ອຄວາມສະດວກໃນການຄຸ້ມຄອງ ແລະ ໃຫ້ສາມາດກວດຄືນປະຫວັດຂອງສັດ ໃນເວລາເຄື່ອນຍ້າຍ ແລະ ສົ່ງອອກຂາຍໄປຕ່າງປະເທດ;
8. ມອບໃຫ້ກົມແຜນການ ແລະ ການຮ່ວມມື ປະສານສົມທົບກັບ ກົມລ້ຽງສັດ ແລະ ການປະມົງ ແລະ ພາກສ່ວນກ່ຽວຂ້ອງ ຊຸມຂ້ຽວປະສານງານກັບ ອົງການບໍລິຫານພາສີ ແຫ່ງສາທາລະນະລັດ ປະຊາຊົນຈີນ ເພື່ອເຈລະຈາ ແລະ ກຳນົດເອົາ ຟາມລ້ຽງງົວ-ຄວາຍ ທີ່ໄດ້ມາດຕະຖານປະຕິບັດງານທີ່ດີ ສຳລັບຟາມລ້ຽງງົວ-ຄວາຍ ຂອງສປປ ລາວ ໃຫ້ຖືເປັນຟາມລ້ຽງທອມສັດ (ເຂດທ້ອນໂຮມ 45 ວັນ) ແລະ ປັບໄລຍະເວລາໃນການກັກກັນສັດຢູ່ສູນກັກກັນ ຈາກ 30 ວັນ ໃຫ້ຢູ່ໃນລະຫວ່າງ 7-14 ວັນ ເພື່ອໃຫ້ສອດຄ່ອງກັບລະບຽບຂອງອົງການສຸຂະພາບສັດສາກົນ (WOAH);

9. ຫ້າມບໍ່ໃຫ້ກົມລ້ຽງສັດ ແລະ ການປະມົງ ອະນຸຍາດນຳເຂົ້າ ງົວ, ຄວາຍ ເພື່ອສົ່ງອອກໄປຕ່າງປະເທດ ໂດຍທີ່ບໍ່ໄດ້ຜ່ານການລ້ຽງ ຢູ່ ສປປ ລາວ. ອະນຸຍາດໃຫ້ນຳເຂົ້າ ງົວ-ຄວາຍ ສຳລັບເປັນພໍ່ພັນ-ແມ່ພັນ ແລະ ງົວ, ຄວາຍ ອາຍຸ 18-24 ເດືອນທີ່ມີໂຄງຮ່າງເໝາະສົມມາລ້ຽງທອມ ເພື່ອເພີ່ມມູນຄ່າໃຫ້ໄດ້ຢ່າງຕ່ຳ 40% ຂຶ້ນໄປ ເທົ່ານັ້ນ ແລະ ກ່ອນຈະສົ່ງອອກງົວ-ຄວາຍທີ່ລ້ຽງທອມດັ່ງກ່າວ ໄປ ສປ ຈີນ ຕ້ອງໄດ້ຮັບໃບຢັ້ງຢືນແຫຼ່ງກຳເນີດສິນຄ້າ ຫຼື ເປັນສັດຂອງ ສປປ ລາວ ຕາມລະບຽບຫຼັກການເສຍກ່ອນ;
10. ໃຫ້ກົມລ້ຽງສັດ ແລະ ການປະມົງ ສົມທົບກັບບັນດາໂຄງການ ແລະ ຜູ້ປະກອບການ ກະກຽມສ້າງເງື່ອນໄຂໃຫ້ແກ່ການປຸງແຕ່ງຜະລິດຕະພັນສັດ ດ້ວຍການຊຸກຍູ້ສິ່ງເສີມ ການສ້າງໂຮງງານຂ້າສັດ ທີ່ໄດ້ມາດຕະຖານສາກົນ ເພື່ອແປຮູບຜະລິດຕະພັນສັດເປັນຊັ້ນສ່ວນ ແລະ ຊັ້ນແຊ່ແຂງ ເພື່ອສະໜອງພາຍໃນ ແລະ ສົ່ງອອກຕ່າງປະເທດ;
11. ໃຫ້ກົມລ້ຽງສັດ ແລະ ການປະມົງ ແລະ ພະແນກກະສິກຳ ແລະ ປ່າໄມ້ ແຂວງ, ນະຄອນຫຼວງວຽງຈັນ ປະສານສົມທົບກັບພາກສ່ວນທີ່ກ່ຽວຂ້ອງ ຈັດຕັ້ງພັນຂະຫຍາຍ ຄຳສັ່ງສະບັບນີ້ ໃຫ້ໄດ້ຮັບຜົນດີ ພ້ອມທັງມີການສະຫຼຸບລາຍງານ ແລະ ຖອດຖອນບົດຮຽນ ໃນການຈັດຕັ້ງປະຕິບັດ ເປັນແຕ່ລະໄລຍະ;
12. ຄຳສັ່ງສະບັບນີ້ ປ່ຽນແທນ ຄຳສັ່ງສະບັບເລກທີ 0799/ກປ ລົງວັນທີ 23 ມິຖຸນາ 2021 ແລະ ມີຜົນສັກສິດ ນັບແຕ່ວັນລົງລາຍເຊັນເປັນຕົ້ນໄປ.



ລິນຄຳ ດວງສະຫວັນ

ບ່ອນນຳສົ່ງ

- | | |
|---|---------------------------------|
| 1. ຄະນະລັດຖະມົນຕີ ກປ ທ່ານລະ | 01 ສະບັບ; (ເພື່ອຊີ້ນຳ) |
| 2. ຫ້ອງການ | 01 ສະບັບ; |
| 3. ບັນດາກົມ, ສະຖາບັນ ແລະ ຫົວໜ່ວຍລະດັບ 2 | 01 ສະບັບ; (ເພື່ອຈັດຕັ້ງປະຕິບັດ) |
| 4. ພະແນກ ກປ ແຂວງ, ນະຄອນຫຼວງວຽງຈັນ | 01 ສະບັບ ((ເພື່ອຈັດຕັ້ງປະຕິບັດ) |
| 5. ພະແນກຄົ້ນຄວ້າ ແລະ ສັງລວມ | 01 ສະບັບ; (ເພື່ອຕິດຕາມ) |
| 6. ພະແນກເລຂານຸການ ແລະ ພິທີການ | 01 ສະບັບ. (ເກັບມ້ຽນ) |